

ಪ್ರಸ್ತಾವನ್:

ಮೊಗಾಚ್ಯಾಂನೊ,

ವ್ಹಡಾ ಸಂತೊಸಾನ್ ಆನಿ ಉಬೆನ್ ಸೊಮ್ಯಾ ಜೆಜುಚ್ಯಾ ಜಲ್ಮಾಚಿ ದಬಾಜಿಕ್ ಪರಬ್ ಸಂಭ್ರಮುಂಕ್ ಆಮಿ ಸಾಂಗಾತಾ ಜಮ್ನಾಂವ್.

ಆಯ್ಚಿ ದೇವ್‌ಸ್ತುತಿ ಜೆಜುಚೆಂ ಜನನ್ ಮನ್ಶಾಪಣ್ ರುತಾ ಕರುಂಕ್ ಪ್ರೇರಣ್ ಮ್ಹಳ್ಳೊ ಸಂದೇಶ್ ದಿತಾ.

ದೋನ್ ಹಜಾರ್ ವರ್ಸಾಂ ಆದಿಂ ಜೆಜುಕ್ ಜಲ್ಮುಂಕ್ ಖಂಯ್ಸರ್ಯಿ ಜಾಗೊ ನಾತ್‌ಲ್ಲೊ. ಆಯ್ಚ್ಯಾ ದಿಸಾ ಆಮ್ಚ್ಯಾ ಕಾಳ್ಜಾಂನಿ ತಾಕಾ ಜಲ್ಮುಂಕ್ ಜಾಗೊ ದಿಂವ್ಕ್ ಜಾಯ್.

ಆಯ್ಚಿ ರಾತಿಚೆಂ ಹೆಂ ಮಹಾನ್ ಚಾರಿತ್ರಿಕ್ ಘಡಿತ್ ದಬಾಜಾನ್ ಸಂಭ್ರಮ್ತಾನಾ ಜೆಜುಕ್ ಸಂಸಾರಾಚೊ ಸೊಡ್ವಣ್ಡಾರ್ ಮ್ಹಣ್ ವಳ್ಕುನ್ ಘೆವ್ಯಾಂ.

ಅಶಾಂತಿ, ಅಸಮಾಧಾನ್, ರಗ್ತಾಪಾತ್ ಆನಿ ಮನ್ಶಾಪಣ್ ಹೊಗ್ಡಾಯಿಲ್ಲಾ ಹ್ಯಾ ಕಾಳಾರ್ ಜೆಜು ಶಾಂತಿಚೊ ರಾಯ್ ಆಖ್ಯಾ ಮನ್ಶಾಕುಳಾಕ್ ನವೊ ಭರ್ವಸೊ ದಿಂವ್ಪಿ ಮ್ಹಣ್ ಹ್ಯಾ ಮಿಸಾಚ್ಯಾ ಬಲಿದಾನಾ ವೆಳಾರ್ ಮಾಗ್ಯಾಂ.

ಭಾವಾರ್ಥ್ಯಾಂಚಿ ಪ್ರಾರ್ಥನಾಂ

1. ಪವಿತ್ರ ಸಭೆಚ್ಯಾ ಮುಖೆಲ್ಯಾಂಚೆರ್ ತುಜಿಂ ಬೆಸಾಂವಾಂ ಫಾಲ್. ತಾಂಣಿಂ ಮೊಗಾನ್, ಧೈರಾನ್ ಆನಿ ವ್ಹಡ್ ಉರ್ಬೆನ್ ತುಜಿಂ ಮಿಸಾಂವ್ ಹ್ಯಾ ಸಂಸಾರಾಂತ್ ಜ್ಯಾರಿ ಕರುಂಕ್ ತಾಂಕಾಂ ತುಜೊ ಆದಾರ್ ದಿ ಮ್ಹಣ್ ಮಾಗ್ತಾಂವ್.

ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ರಾಷ್ಟ್ರಾಚ್ಯಾ ಸರ್ವ್ ಮುಖೆಲ್ಯಾಂನಿ ತಾಂಕಾಂ ದಿಲ್ಲಿ ಜವಾಬ್ದಾರಿ ಬರ್ಯಾ ರಿತಿನ್ ಕರುನ್, ಲೊಕಾಚ್ಯೆ ಉದರ್ಗತೆ ಖಾತಿರ್ ನಿಸ್ವಾರ್ಥಿ ಪಣಿಂ ವಾವ್ರಂಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

3. ಆಮ್ಚ್ಯಾ ಫಿರ್ಗಜ್ ಕುಟ್ಮಾಂನಿ ಬಾಳೊಕ್ ಜೆಜುನ್ ಹಾಡ್ಲೊಲ್ಲ್ಯಾ, ಸಂತೊಸ್, ಉಜ್ವಾಡ್ ಧಾರಾಳ್ ರಿತಿನ್ ವ್ಹಾಳೊಂಕ್ ಆನಿ ಹಾಚೊ ಫಳ್ ಜಾವ್ನ್ ಆಮಿ ಆಮ್ಚೆ ಫಿರ್ಗಜೆಂತ್ ಎಕ್ವಟಿತ್ ರಿತಿನ್ ವಾವ್ರಂಕ್ ಆಮ್ಕಾಂ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

4. ಕೊರೊನಾ ಪಿಡೆ ವರ್ವಿಂ ಕಷ್ಟಾಂಚ್ಯಾ ಸಕ್ಡೆ ಲೊಕಾಕ್ ಬರಿ ಭಲಾಯ್ಕಿ ಲಾಭಯ್. ಆಮ್ಚೆಂ ಮಧೆಂ ಉದೆಲ್ಲಿಂ ಪಿಡೆಶಿಡೆಚಿ ಮೊಡಾಂ ನಿತಳ್ ಜಾವ್ನ್ ಜೆಜುನ್ ಹಾಡ್ಲಿ ಭಲಾಯ್ಕಿ ಆನಿ ಶಾಂತಿ ಆಮ್ಚೆ ಮಧೆಂ ರಾಜ್ ಕರುಂದಿ ಮ್ಹಣ್ ಮಾಗ್ತಾಂವ್.

5. ಆಮ್ಚ್ಯಾ ಫಿರ್ಗಜ್ ಕುಟ್ಮಾಚ್ಯಾ ವ್ಹಡಿಲ್ ವಿಗಾರ್ ಬಾಪಾಕ್, ಧರ್ಮ್ ಭಯ್ಲಾಂಕ್, ಗೊಳ್ವಿಕ್ ಪರಿಷದೆಚ್ಯಾ ಸಾಂದ್ಯಾಂಕ್, ಸರ್ವ್ ಸಂಘ್ ಸಂಸ್ಥಾಚ್ಯಾ ಸಾಂದ್ಯಾಂಕ್, ತುಜ್ಯಾ ಆಶಿರ್ವಾದಾಂನಿ ಭರ್. ಸರ್ವಾಂನಿ ಎಕಾಮೆಕಾಕ್ ಕುಮ್ಮೆಚೊ ಆಧಾರ್ ಜಾವ್ನ್, ಎಕ್ವಟಾಚೆಂ ಆನಿ ಮಾಯಾ ಮಾಗಾಚೆಂ ಫಿರ್ಗಜ್ ಕುಟಾಮ್ ಭಾಂದುನ್ ಹಾಡುಂಕ್ ದೈವಿಕ್ ಕುರ್ಪೆನ್ ಭರ್ ಮ್ಹಣ್ ಮಾಗ್ತಾಂವ್.

6. ಮಿಸಾಂವ್ ಗಾಂವಾಂನಿ ವಾವ್ರ್ ಕರ್ಚ್ಯಾ ಸರ್ವ್ ಮಿಶನರಿಂಚೆರ್ ಆನಿ ತಾಂಚ್ಯಾ ವಾವ್ರಾಚೆರ್ ತುಜಿಂ ಬೆಸಾಂವಾಂ ಫಾಲ್. ತಾಂಣಿಂ ತುಜ್ಯಾ ರಾಜ್ಯಾ ಖಾತಿರ್ ಖಿಳ್ತೆ ನಾಸ್ತಾನಾ ವಾವ್ರಂಕ್ ಜಾಯ್ ಆಸ್ಚಿ ಬಳ್- ಭಲಾಯ್ಕಿ ಪಾವೊ ಕರ್ ಮ್ಹಣ್ ಮಾಗ್ತಾಂವ್.

7. ಹೈ ವೆದಿ ಭಂವ್ತಿಂ ಎಕ್ಪಾಂಯ್ ಜಾಲ್ಲ್ಯಾ ಆಮಾ ಸರ್ವಾಂಚೆರ್ ತುಜೊ ಆಶಿರ್ವಾದ್ ಫಾಲ್. ಪವಿತ್ರ ಸ್ನಾನಾ ದ್ವಾರಿಂ ತುಜ್ಯಾ ದೇವ್ ಸಂಯ್ಬಾಂತ್ ವಾಂಟೆಲಿ ಜಾಲ್ಲ್ಯಾ ಆಮ್ಕಾಂ, ತುಜೊ ದೈವಿಕ್ ಮೋಗ್ ಆಮ್ಚೆ ಭೊಂವಾರಿಂ ಪಾಚಾರ್ಚಿ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

ಇಸಾಯಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಕಾಳೊಕಾಂತ್ ಚಲ್ತಲ್ಯಾ ಲೊಕಾಕ್ ಏಕ್ ವ್ಹಡ್ ಉಜ್ವಾಡ್ ದಿಷ್ಟಿ ಪಡ್ಲೊ; ಮರಣಾಚೆ ಸಾವ್ಣೆಚ್ಯಾ ದೆಶಾಂತ್ ರಾವ್ತಲ್ಯಾಂಚೆರ್ ಏಕ್ ಉಜ್ವಾಡ್ ಘಾಂಕ್ಲೊ.ತುವೆಂ ತಾಂಚೊ ಆನಂದ್ ವಾಡಯ್ಲೊಯ್, ತಾಂಚೊ ಸಂತೊಸ್ ಚಡಯ್ಲೊಯ್. ಲುಂವ್ಣೆಚ್ಯಾ ಸಮಯಾರ್ ಸಂತೊಸ್ತಾತ್ ಆನಿ ಝುಜಾಚಿ ಲೂಟ್ ವಾಂಟುನ್ ಘೆತಾನಾ ಉಲ್ಲಾಸ್ತಾತ್ ತಶೆಂ ತಿಂ ತುಜೆ ಮುಕಾರ್ ಅನಂದ್ಭರಿತ್ ಜಾತಾತ್. ಕಿತ್ಯಾಕ್ ಮಿದಿಯಾನಾಚ್ಯಾ ದಿಸಾ ತುವೆಂ ಕೆಲ್ಲಿಂಯ್ ತಶೆಂ, ತಾಂಚೆಂ ಭಾರಾಚೆಂ ಜುಂ, ತಾಂಚ್ಯಾ ಖಾಂದಾ ವಯ್ಲೆಂ ಲಾಂಕುಡ್, ತಾಂಚೆರ್ ಜುಲುಮ್ ಕರ್ತಲ್ಯಾಂಚೊ ದಾಂಡೊ ತುವೆಂ ಮೊಡುನ್ ಉಡಯ್ಲೊಯ್. ಧರ್ಣಿರ್ ಝುಣ್‌ಝುಣ್‌ಲಿಂ ಸಗ್ಳಿಂ ಪಾಂಯ್‌ತಣಾಂ ಆನಿ ರಗ್ತಾಂತ್ ಲೊಳಯ್‌ಲ್ಲಿಂ ವಸ್ತ್ರಾಂ ಹುಲ್ಪೊನ್ ವೆತಲಿಂ ಆನಿ ಉಜ್ಯಾಚೊ ಗ್ರಾಸ್ ಜಾತಲಿಂ. ಕಿತ್ಯಾಕ್ ಏಕ್ ಬಾಳಕ್ ಆಮ್ಕಾಂ ಜಲ್ಮಲಾ, ಏಕ್ ಪೂತ್ ಆಮ್ಕಾಂ ದಿಲಾ, ತಾಚ್ಯಾ ಖಾಂದಾರ್ ಅಧಿಕಾರ್ ಘಾಲಾ; ಆನಿ ತಾಕಾ ಹೆಂ ನಾಂವ್ ದವರಾಂ: “ವಿಸ್ಮಿತ್ ಬೂದ್‌ದಿಣಾರ್, ಪದ್ವೆದಾರ್ ದೇವ್, ಸಾಸ್ಣಿಕ್ ಬಾಪ್, ಶಾಂತಿಚೊ ಕುಂವರ್.” ತಾಚೊ ಅಧಿಕಾರ್ ವಾಡತ್ ವೆತಲೊ, ಆನಿ ತಾಚ್ಯಾ ರಾಜಾಂತ್ ಸದಾಂಕಾಲ್ ಶಾಂತಿ ಆಸ್ತಲಿ. ದಾವಿದಾಚ್ಯಾ ಶಿಂವಾಸನಾರ್ ಬಸುನ್ ತೊ ಆಪ್ಲೆ ರಾಜ್ ಚಲಯ್ತಲೊ; ಆತಾಂ ಥಾವ್ನ್ ನಿತೆಕಾಳಿಂ ನ್ಯಾಯ್‌ನಿತಿನ್ ಆನಿ ಪ್ರಾಮಾಣಿಕ್ಪಣಾನ್ ತೆಂ ರಾಜ್ ತೊ ಥಿರ್ ಕರ್ತಲೊ ಆನಿ ಸಾಂಬಾಳ್ತಲೊ. ದಳ್ಳಾರಾಂಚೊ ಸರ್ವೆಸ್ಪರ್ ಆಪ್ಲ್ಯಾ ಮೊಗಾಚ್ಯಾ ಬಳಾನ್ ಹೆಂ ಸಗ್ಳೆಂ ಕರ್ತಲೊ.

ದೆವಾಚೆಂ ಉತರ್ ಹೆಂ

ದುಸ್ರೆಂ ವಾಚಪ್

ಸಾಂ ಪಾವ್ಲಾನ್ ತಿತಾಕ್ ಬರಯ್ಲಲ್ಲ್ಯಾ ಪತ್ರಾಂತ್ಲೆಂ ವಾಚಪ್.

ವೊಗಾಳ್ ಭಾವಾ, ಸಗ್ಳ್ಯಾ ಮನ್ಶಾಕುಳಾಕ್ ತಾರಣ್ ಹಾಡ್ಚ್ಯಾಕ್ ದೆವಾಚಿ ಕುರ್ಪಾ ಆತಾಂ ಪ್ರತ್ಯಕ್ ಜಾಲ್ಯಾ. ಸರ್ವ್ ಅಧರ್ಮ್ ಆನಿ ಸಂಸಾರಿ ಆಶಾ ಸಾಂಡುನ್ ಹ್ಯಾ ಸಂಸಾರಾಂತ್ ಮಿತಿನ್, ನಿತಿನ್ ಆನಿ ಭಕ್ತಿನ್ ಜಿಯೆಂವ್ಕ್ ಆನಿ ಆಮ್ಚ್ಯಾ ವರ್ತ್ಯಾ ದೆವಾಚ್ಯಾ ಆನಿ ಸೊಡ್ವಣ್ಡಾರಾ ಜೆಜು ಕ್ರಿಸ್ತಾಚ್ಯಾ ಮಹಿಮೇಭರಿತ್ ಯೆಣ್ಯಾಕ್ ಭಾಗಿ ಭರ್ವಸ್ಯಾನ್ ವಾಟ್ ಪಳೆವ್ನ್ ರಾವುಂಕ್ ತಿ ಕುರ್ಪಾ ಆಮ್ಕಾಂ ಶಿಕಯ್ತಾ. ಆಪ್ಣಾಕ್ ಚ್ ತಾಣೆಂ ಆಮ್ಚೆ ಪಾಸತ್ ಬಲಿದಾನ್ ಕಸೊ ಭೆಟೊವ್ನ್ ದಿಲೊ. ಸರ್ವ್ ಖೊಟೆಪಣಾಂತ್ಲಿಂ ಆಮ್ಕಾಂ ಸೊಡೊಂವ್ಚೆ ಖಾತಿರ್, ಆನಿ ಆಪ್ಣಾಕ್ ಮಾನ್ವತಾ ಆನಿ ಬರೊ ಕರ್ನೊ ಆಧಾರುಂಕ್ ಉರ್ಬೆತಾ ತಸಲಿ ಏಕ್ ಪರ್ಜಾ ವಿಂಗಡ್ ಕರ್ನ್ ದವರ್ಚೆ ಖಾತಿರ್ ತಾಣೆಂ ಹೆಂ ಕೆಲೆಂ.

ದೆವಾಚೆಂ ಉತರ್ ಹೆಂ

ಉಕಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ತ್ಯಾ ದಿಸಾಂನಿ ಆಗುಸ್ತ್ ಚಕ್ರವರ್ತಿನ ಸಗ್ಳ್ಯಾ ರೋಮೀ ಸಂಸಾರಾಚೆಂ ಜನಗಣನ್ ಕರುಂಕ್ ಜಾಯ್ ಮ್ಹಣುನ್ ಫರ್ಮಾಣ್ ಧಾಡ್ಲೆಂ. ಹೆಂ ಪಯ್ಲೆಂ ಜನಗಣನ್ ಕ್ರಿಶ್ಚಿಯಾನ್ ಸೀರಿಯಾಚೊ ಅಧಿಪತಿ ಜಾವ್ನ್ ಆಸ್ಲಲ್ಲ್ಯಾ ಕಾಳಾರ್ ಕಾಡ್ಲೆಂ. ದೆಕುನ್, ಸಮೆಸ್ತಾಂ ಆಪ್ಲೆಂ ನಾಂವ್ ದಾಖಲ್ ಕರುಂಕ್ ಆಪಾಪ್ಲ್ಯಾ ಸ್ವಂತ್ ಗಾಂವಾಕ್ ಗೆಲೆಂ. ಜುಜೆ ದಾವಿದಾಚ್ಯಾ ಘರಾಣ್ಯಾಚೊ ದೆಕುನ್ ಗಾಲಿಲೆಯಾಚ್ಯಾ ನಜರೆತ್ ಶಹರಾ ಧಾವ್ನ್ ಜುದೇಯಾಂತ್ ಆಸ್ಲಲ್ಯಾ ದಾವಿದಾಚ್ಯಾ ಶಹರಾಕ್, ಬೆತ್ಲೆಹೆಮಾಕ್, ಆಪ್ಲೆಂ ನಾಂವ್ ದಾಖಲ್ ಕರ್ಚ್ಯಾಕ್ ಗೆಲೊ. ತಾಚೇಲಾಗಿಂ ಕರಾರ್ ಜಾಲ್ಲಿ ತಾಚಿ ಪತಿಣ್ ಮರಿಯೀ ತಾಚೇ ಸಾಂಗಾತಾ ಗೆಲಿ; ತವಳ್ ತಿ ಭರಲ್ಲಿ ಗರ್ಭಿಣ್. ತಿಂ ಥಂಯ್ ಆಸ್ತಾನಾ, ತಿಚೆ ಪ್ರಸೂತ್‌ಪಣಾಚೆ ದೀಸ್ ಭರ್ತಿ ಜಾಲೆ ಆನಿ ತಿ ಆಪ್ಲ್ಯಾ ಪ್ರಥಮ್ ಭುರ್ಗ್ಯಾಕ್, ಏಕ್ ಪುತಾಕ್, ಪ್ರಸೂತ್ ಜಾಲಿ. ತಾಕಾ ತಿಣೆಂ ಫಾಳಿಯಾಂನಿ ಗುಟ್ಲಾವ್ನ್ ಏಕ್ ಖಾವ್ಣೆಂತ್ ನಿದಾಯ್ಲೊ; ಕಿತ್ಯಾಕ್ ಛಾತ್ರಾಂತ್ ತಾಂಕಾಂ ಜಾಗೊ ಮೆಳೊಂಕ್‌ನಾತ್ಲೊ. ದೇವ್‌ದುತಾಂನಿ ಗೊವ್ಯಾಂಕ್ ದಿಲ್ಲೊ ಸಂದೇಶ್ ತ್ಯಾಚ್ ಗಾಂವ್ಚ್ಯಾ ಮೈದಾನಾಂನಿ ಥೊಡೆ ಗೊವ್ಪಿ ಜಾಗೆ ರಾವುನ್, ಆಪ್ಲ್ಯಾ ಹಿಂಡಾಂಚೆರ್ ರಾತಿಚಿ ರಾಖಣ್ ಕರ್ನ್ ಆಸ್ಲೆ. ತವಳ್ ಎಕಾಚ್ಪಾಣೆಂ, ಸರ್ವೆಸ್ಪರಾಚೊ ಏಕ್ ದೂತ್ ತಾಂಚೇ ಮುಖಾರ್ ಉಬೊ ಜಾಲೊ ಆನಿ ದೆವಾಚೊ ಪ್ರಕಾಸ್ ತಾಂಚೇ ಭೊಂವ್ತಿಂ ಫಾಂಕ್ಲೊ; ಆನಿ ತೆ ಭಿಯಾನ್ ಥರ್ಥರ್ಲೆ. ತೊ ದೂತ್ ತಾಂಕಾಂ ಮ್ಹಣಾಲೊ: “ಭಿಯೆನಾಕಾತ್, ಪಳೆಯಾ ಸಗ್ಳೇ ಪರ್ಜೆಕ್ ವ್ಹಡ್ ಸಂತೊಸಾಚಿ ಬರಿ ಖಬರ್ ಹಾಂವ್ ತುಮ್ಕಾಂ ಹಾಡ್ನ್ ಆಯ್ಲಾಂ. ಆಯ್ಜೇ ರಾತೀ ದಾವಿದಾಚೆ ನಗರಿಂ ತುಮ್ಕಾಂ ಏಕ್ ತಾರಕ್ ಜಲ್ಮಲಾ - ತೊಚ್ ಕ್ರಿಸ್ತ್ ಸೊಮಿ. ಆನಿ ಹೊ ತುಮ್ಕಾಂ ಏಕ್ ಗುರ್ತಾ: ಫಾಳಿಯಾಂನಿ ಗುಟ್ಲಾವ್ನ್, ಖಾವ್ಣೆಂತ್ ನಿದಾಯ್ಲೊ ಏಕ್ ಬಾಳೊಕ್ ತುಮ್ಕಾಂ ಮೆಳ್ತಲೊ.” ತಿತ್ಲಾರ್ ಎಕಾಚ್ಪಾಣೆಂ ದೇವ್‌ದುತಾ ಸಾಂಗಾತಾ ಸರ್ಗಿಂಚ್ಯಾ ದಳ್ಳರಾಚೊ ವ್ಹಡ್ ಏಕ್ ಜಮೊ ದಿಷ್ಟಿ ಪಡ್ಲೊ. ಆನಿ ದೆವಾಚಿ ಸ್ತುತಿ ಕರಿತ್ ಮ್ಹಣಾಲೊ: “ಮಹಿಮಾ ದೆವಾಕ್ ಅತಿ ಉನ್ನತಿಂ ಆನಿ ಶಾಂತಿ ದೆವಾಕ್ ಮಾನ್ವಲ್ಯಾತ್ ತ್ಯಾ ಮನ್ಶಾಂಕ್ ಸಂಸಾರಿಂ.”

ದೆವಾಚೆಂ ಉತರ್ ಹೆಂ